

ఏలినాటి శని

అంటగిన్నెలు ముందేసుకుని వాడిన ముఖంతో దిగాలుపడి కూర్చుంది మంగమ్మ. ఆయిదు నిముషాలు గడచినా దానికి వాటిమీద చెయ్యి వెయ్యబుద్ధికాలేదు. రాత్రి తిండి, నిద్ర లేదు. ఒంట్లో చచ్చేంత నీరసంగా ఉంది. కాళ్లు, చేతులు స్వాధీనంలోకి రావడం లేదు. రాత్రి తిన్న దెబ్బలకి ఒంట్లో శక్తి సన్నగిల్లినా మనసు మాత్రం పిండిమరలో చక్రంలా చరచర తిరుగుతుంది. సమయం గడుస్తున్నకొద్దీ ఏదో తెలియని భయం. బెంగ చుట్టుముట్టి మంగమ్మ మనసుకి శాంతి లేకుండా చేస్తున్నాయి. తన ప్రాణానికి ప్రాణం అయిన బుచ్చిగాణ్ణి తలుచుకొనేసరికి ఆ తల్లి ప్రాణం గిలగిల కొట్టుకొంది. చెప్పలేని దిగులు ముంచుకొస్తుంది. ఆ వాతావరణంలో, ఆ ఇంట్లో బుచ్చిగాడు ఇలాగే పెరిగి పెద్దవాడైతే... తండ్రిలాగే వాడు కూడా... ఇంక ఊహించుకోలేక పోయింది మంగమ్మ. ఆ ఆలోచనకే ఆమె కళ్లు చిల్లుముంతలయ్యాయి. అడ్డా, ఆపు లేకుండా నీళ్లు బొలబొలా కారాయి.

“మంగీ, ఇంకా యిలాగే కూర్చున్నావుటే... వంటకి వేళైపోతున్నది. ఆ కూరగిన్నే, చారుగిన్నే త్వరగా తోమిపడేయి. మళ్లీ మీ బాబుగారు వంట కాలేదని చిందులు తొక్కుతారు” అంటూ పెరట్లోకి వచ్చింది అన్నపూర్ణ.

“ఏంటమ్మగోరో మీరు కుంపటి రాజేసి, తానం చేసి వచ్చేతలికి ఆపాటి గిన్నెలే తోమియ్యనేకపోతానా? పెట్టనంతసేపేకాని, సేయి పెట్టానంటే పనయిపోయినట్లే గంద” అంటూ మంగమ్మ నుంచి జవాబు వస్తుందని ఎదురుచూసిన అన్నపూర్ణకు, చలనం లేకుండా రాతిబొమ్మలా మంగమ్మ అఆ కూర్చునేసరికి అసలువ ఇషయం అర్థమయింది.

“ఏమయిందే మంగీ... మళ్లీ మీ వాడు తాగొచ్చాడా?” అంది అనునయంగా. ఆపాటి సానుభూతికే మంగమ్మ మనసులోని బాధ కరిగి కన్నీరుగా ప్రవహించింది.

“మళ్లీ అన్నమాటే ముందమ్మగోరో... రోజూ ఉండే బాగోతమే గంద” అంది మంగమ్మ కళ్లు తుడుచుకొంటూ.

“మరి అలా అని సర్దుకుపోయేదానివి.... ఇవాళేం ఇలా ముఖం వేలేసేవు?”

“ఏటీనేదమ్మా, నిన్నాడు తాగొచ్చేతలికి బుచ్చిగాడింకా తొంగోనేదు. ఆడు తండ్రిని చూసి...” మంగి కంఠంలోంచి మాట తిన్నగా పెగిలిరాలేదు.

“ఊ.... చూసి....”

“నన్ను కొట్టాడని అడ్డంపోతే, ఆడికి కూడా నాలుగంటించిండు. బిడ్డకి ఒంటిమీద తెలివి నేకుండా జొరం వచ్చి పడ్డాది. మళ్లీ తెల్లారి డాకటేరు దగ్గరికి తనేపోయి మందట్టుకొచ్చిండు. పనిలోకి పోకుండా ఆడి మంచం కాడనే మతిపోయి నాడిలా

కూకున్నాడు. కాని ఏటీనాబం, సీకటి పడ్డాదంటే మల్లా పాతపాటే” అంది మంగమ్మ నిస్పృహగా.

అన్నపూర్ణ మంగిని ఇంత పిల్లప్పటినుంచి తెలుసు. దాని అమ్మ వెనకాల పనిలోకి వచ్చి, వీధిలో కళ్ళాపు జల్లడం, తోమిన అంటగిన్నెల్ని కడిగి పెట్టడం వంటి పనులు తల్లికి సాయం చేస్తుండేది. ముసలి అచ్చమ్మ ఆయువు మూడి చచ్చిపోయాక తల్లి ఇళ్ల పనుల్ని తనే చేసుకోవడం మొదలుపెట్టింది మంగమ్మ.

పక్కవీధి స్త్రీదరుగారి తోటమాలి కొడుకు గంగులు - నల్లగా, బలంగా, చలాకిగా ఉంటాడు. వయసులో ఉన్న మంగికి వాడితో నేస్తం ఏర్పడింది. మంగి ఇళ్ళ పనులు ముగించుకొని వెళ్లేవేళ, గంగులు తను పనిచేస్తున్న మిల్లునుండి తిరిగొచ్చేవేళ తరచు ఒకటే అయ్యేది. ఇద్దరూ ఆ కబురూ, ఈ కబురూ చెప్పుకొంటూ కలసి తమ గూడెం వైపు పోయేవారు. ఆరోజుల్లో మంగి నోరు విప్పితే చాలు గంగులి కబురే చెప్పేది. “ఇంతలా మురిసిపోతున్నావు. మీ కులమే గద పెళ్లి చేసేసుకో” అనేది అన్నపూర్ణ.

“అడి అమ్మా, నాన్న ఆడగరావాలి గద” అనేది మంగి సిగ్గుతో తలదించుకొంటూ.

అటు తరువాత కొంతకాలానికి వాళ్లు అడగడ, మంగి పెత్తల్లి అవునని తలూపడం, మంగికి గంగులుకి మనువు జరిగిపోవడం, అన్నీ ఒకటి తరువాత ఒకటిగా పూర్తయ్యాయి.

“అమ్మగోరో.... ఓ నాత్రోజులు చెలవుకావాలి” అంది మంగి పెళ్లికూతురి సిగ్గుతో తలదించుకొంటూ.

“ఏమే మంగీ... గంగులూ, నువ్వు హనీమూన్ పోతారేమిటి?” అంది అన్నపూర్ణ నవ్వుతూ.

ఆ మాటకి అర్థం ఏమిటో మంగికి తెలియలేదు. ఏదోలే అమ్మగారు హాస్యం ఆడుతున్నారు అనుకొంది.

“సింమాచలం కొండెక్కిత్తానని మాయమ్మ మొక్కిందట. పెద్దమ్మ ఓపాలి పోయిరమ్మటున్నాది” అంది.

అప్పన్న మొక్కు తీర్చుకొని వారం నాటికి వాడిన ముఖంతో తిరిగొచ్చింది మంగి.

“ఏమిటే మంగీ... వారం నాటికే వడకొట్టినట్లు ఇలా అయిపోయావు?” అంది అన్నపూర్ణ చలోక్తిగా.

మంగి ననుసిగ్గు దొంతరల చాటుగా ఏదో జవాబు చెప్తుందనుకొన్న అన్నపూర్ణకి అది బాధగా తల వాల్చేసరికి ఏమీ అర్థంకాకుండా పోయింది.

“ఏమయిందే మంగీ” అంటూ ప్రశ్నించింది వింతగా దాని ముఖాన్ని చూస్తూ.

“సీ..సీ... ఎంత సిగ్గుసేటు? మరీ ఎంత ఇదయినా దేవుడిగుడి కంటి ముంగల ఉండగానే ఇంతసేటా” అంది మంగి విరక్తిగా.

గంగులు చిలిపిగా ఏదో చేసుంటాడు. మంగికి కోపకారణం అదే అయి ఉంటుంది అనుకొంది అన్నపూర్ణ. “వయసు అలాటిదే. మరి వెనకా, ముందూ చూడనియ్యదు” అంది చిన్నగా నవ్వుతు.

“అది సరేసమ్మగారు దాని మాటకేంటి... సిటికెలో తిరగొత్తానని సెప్పిపోయినోడు ఏడనో, తిరిగి, తిరిగి, తెగతాగి, తెలివినేకుండా అర్థరాత్రి కాడ వచ్చిపడ్డాడు. నోటికొచ్చినట్లల్లా వాగితే ఏరూరుకొంటారు? తిట్లూ, దిరిగుండాలు... సీ... ఆడితో నేరకపోయినానని ఏడుపొత్తుంటే” మంగి ముఖమింతచేసుకొని ఆ విషయాలన్నీ చెప్పింది.

“గంగులు తాగుతాడటే” అన్నపూర్ణ ఆశ్చర్యంగా ప్రశ్నించింది.

“అప్పటిదాకా నాకూ తెలవదమ్మా... ఒక్కపూటనేకపోయినా బతకనేడుట. ఆడి నోటితో ఆడే సెప్పిండు” అంది మంగి దిగులుగా.

“ఫరవాలేదే... మరేం కంగారు పడకు. నవ్వుతూ మంచి మాటలు చెప్పి నెమ్మదిగా మాన్పించు. అంతేకాని నువ్వీలా ముఖం మాడ్చుకుకూర్చుంటే వాడు మరింతగా పెట్రేగి పోగలడు” అంటూ, హితవు చెప్పింది అన్నపూర్ణ.

మంగి ఎంతగా బ్రతిమాలినా.... బామాలినా... నయానా.. భయానా... ఎంత మొత్తుకున్నా గంగులు తాగుడు మానలేదు.

“నీ మాటిని మానేయాలనుకొంటానే మంగీ... కాని ఆ ఏలకి అది పడకపోతే పిచ్చైత్తిపోతాది. ఏటి సెయ్యమంటావు సెప్పు? ఇదొక్కటి తప్పితే నీకేటి లోటు ససేనే....” అనేవాడు గంగులు.

గంగులు అన్నమాట నిజమే. ఆ గూడెంలో మంగిని, దాని ఇంటిని చూసి ఎందరో కళ్లలో నిప్పులు పోసుకొనేవారు. మంగిపై ఏవో ఉన్నవీ, లేనివీ కల్పించి చెప్పి వారిద్దర్నీ విడదీయాలని ప్రయత్నించేవారు కొందరు. కాని గంగులు చెప్పుడు మాటలు వినేరకం కాదు.

“నా మంగి అగ్గినిప్పు నాటిది, దగ్గరగా కూకుంటే అమ్మఒడిలా ఎచ్చగా ఉంటది. చొరవ చేసి సెయిపెడితే కాల్చిపారేస్తది” అనేవాడు గంగులు గర్వంగా. మంగిని ఎవరైనా ఒక కష్టమైన మాటన్నా... అది దేనికైనా కంటతడి పెట్టినా గంగులు సహించలేకపోయేవాడు. బుచ్చిగాడు కడుపున పడగానే దానిచేత ఇళ్ల పనులన్నీ మానిపించేశాడు. అన్నపూర్ణతో పెరిగిన ఆత్మీయత కారణంగా గంగులు ఎంతచెప్పినా ఆ ఇంట పని మాత్రం మానలేకపోయింది మంగి.

నెలనీళ్లు పోసుకొన్న దగ్గరి నుండి యధాప్రకారం వచ్చి తనపని చేసుకుపోవడం మొదలుపెట్టింది. పాదులో దోసకాయలా రోజురోజుకి పెరుగుతున్న బుచ్చిగాణ్ణి చూసుకొంటూ మిగిలిన అన్ని విషయాలు పట్టించుకోవడం మానేసింది మంగి.

గంగులు తాగుడు వ్యసనం వాడి దినసరిరాబడితోపాటు పెరుగుతూ వచ్చింది. ఒక్కొక్కరోజున ఒంటిమీద తెలివిలేకుండా తాగాచ్చి దేనికోదానికి మంగిని కొట్టడం కూడా అలవాటు చేసుకొన్నాడు. కాని తెల్లవారి మత్తుదిగే సరికి మళ్ళీ ఎప్పటి గంగులే. మంగిని కొట్టినందుకు చిన్న పిల్లాడిలా దాని కాళ్ల మీద పడి ఏడ్చేవాడు. అది కోపం పోయిందని చెప్తేకాని పనిలోకైనా పోయేవాడు కాదు.

నాలుగురోజుల నాటికి మళ్ళా పాత కథే. వాడి తాగుడు వ్యవహారంతో మంగి విసిగిపోయింది. ఇంక వాడి బుద్ధి మారడం కల్ల అనే నిశ్చయానికొచ్చింది. ఇప్పుడు దాని దృష్టంతా పెరుగుతున్న కొడుకుమీదే. వాడిని జాగ్రత్తగా పెంచి పెద్దచేసుకోవాలి. వాడి నీడను తన బ్రతుకు వెళ్లమారిపోవాలి. అదే దాని మనసులో రాత్రి, పగలు నలుగుతున్న ఏకైక కోరిక.

కొందరోజు రాత్రి పక్కంటి నరసయ్య కొడుకును పోలీసులు లాక్కుపోయారు. అర్థరాత్రి వేళ ఇంట్లో అంత గొల్లుమన్నారు. ఇంక, వీధిలో చేరినవాళ్లు” ఆడి తండ్రి బుద్ధులే ఆడికి వచ్చినాయి. ఆ ఇంట పెరిగి నోడికి మంచి, మర్యాద రమ్మంటే ఏడనుంచి పుట్టుకొత్తాయి. ఏడనో బాగా కాలేసి ఉంటుడు. పసికట్టి పోలీసోళ్లు ఈడ్చుకుపోనారు” అంటూ కబుర్లు చెప్పుకొన్నారు.

ఆ మాటలు విన్న మంగి మనసులో పెద్ద బండ పడ్డట్లయింది. “తండ్రి బుద్ధులే... ఆడి తండ్రి బుద్ధులే” అన్నమాట చెవుల్లో సముద్రపు హోరులా రొదపెట్టింది. కొంపతీసి గంగులు తాగుడు అలవాటు బుచ్చిగాడికి కూడా వస్తే... “అమ్మో... ఓలమ్మా...” ఆ ఆలోచనకే భరించలేక గుండెలు చేత్తో పట్టుకొని ఓ మూల కూలబడింది.

అర్థరాత్రి మీరాక తప్పతాగిన గంగులు ఏదో వాగుతూ ఇంట్లో కాలుపెట్టాడు. వాడిని ఆ స్థితిలో చూసి కోపం పట్టలేక కాళికలా హుంకరించింది మంగి. “నువ్విలా తాగుడు మానేస్తావా? నేక నా బిడ్డని తీసుకొని నే నేడకైనా పోయేదా?” అంటూ ఎదిరించింది.

ఒంటిమీద తెలివిలేక గంగులుకి ఆ తల్లి కడుపులో రగులుతున్న మంట ఎలా తెలుస్తుంది?

“ఎదిరించి మాట్లాడం నేర్చేవుటే నంజా” అంటూ కాళ్ళా చేతులా దాన్ని తన్ని పోగుపెట్టాడు. బాధని ఓర్చుకోలేని మంగి “ఓలమ్మో సంపేతున్నాడ్రోయి” అంటూ కేకలు పెట్టింది. ఆ కేకలతో నిద్రలో ఉన్న బుచ్చిగాడికి తెలివి వచ్చింది. తండ్రి తల్లిని కొద్దుండడం చూసి పరుగున అక్కడికి వచ్చాడు. తన చిన్న చేతులతో తండ్రిని అడ్డుకొంటూ “మాయమ్మని కొట్టకు... మాయమ్మని కొట్ట”కంటూ కేకలు పెట్టాడు.

ఫలితంగా వాడూ తండ్రి చేత నాలుగు తన్నులు తిన్నాడు. అలసిపోయేదాకా ఏడ్చి, ఏడ్చి అలాగే నేలమీద పడి నిద్దరోయాడు బుచ్చిగాడు.

తెల్లవారి మళ్లా అంతా మామూలే. తన చేతులతో కొడుకుని కూడా కొట్టినందుకు ఆ రోజంతా పస్తుపడి ఏడుస్తూ కూర్చున్నాడు గంగులు. కాని అందువల్ల అయేదేముంది? ఆదే మంగి ఆవేదన.

“ఆడు మనిసి నిజంగా చెడ్డోడైతే ఎప్పుడో వాదిలి ఏరే పోయేదాన్నమ్మగోరూ. ఆడి మనసు ఎన్న నాటిది. నానన్నా, బుచ్చిగోడన్నా పానం పెట్టాడు” అంటూ ఏడ్చింది మంగి.

అన్నపూర్ణ మంగి పరిస్థితి, గంగులు మనస్థితి అర్థం చేసుకొంది. మంగి అన్నట్లు గంగులు మనిషి మంచివాడే. పిల్లాడన్నా, పెళ్లామన్నా వాడికి ఎంతో అభిమానం ఉంది. కాని ఏం లాభం... వాడిలో ఉన్న అన్ని మంచి గుణాల్ని ఆ పాన పిశాచి పొట్టపెట్టుకొంటున్నది. ఊరుకొంటే లాభం లేదు. దీనికేదైన మార్గం చూడాలి - అనుకొంది అన్నపూర్ణ. అప్పటిమట్టుకి మంగికి ధైర్యం చెప్పి ఇంటికి పంపివేసింది.

ఆరోజు అలవాటుగా కల్లుపాకల దగ్గరకి వెళ్లిన గంగులు డబ్బులు కోసం జేబులో చెయ్యి పెట్టాడు. కాళీజేబు గుంభనంగా నవ్వి ఊరుకొంది. “ఆరి తస్సాదియ్యా ఏడోజేబులో డబ్బు కొట్టేసిండు” అనుకొన్నాడు గంగులు. పోన్లే పోతేపోయింది. రాజులు ఆపాటి తనకి అరువియ్యకపోతాడ అన్న ధైర్యంతో పాకలో దూరాడు. ఆరోజు గల్లాపెట్టి దగ్గర రాజులు లేదు. ఇంకెవరో కొత్తవాడు ఉన్నాడు. చచ్చి గీ పెట్టుకొన్నా అరువిచ్చేది లేదు - పొమ్మ”న్నాడు.

గంగులు వాడితో కజ్జా పెట్టుకొన్నాడు. తిట్టిపోశాడు. తన్నడానికి తయారయ్యాడు. అయినా ఫలితం లేకపోయింది. ఆ కొత్తవాడు అణుమాత్రమైన చలించలేదు.

ఇంక చేసేది లేక గంగులు ఇంటిముఖం పట్టాడు. ఇంట్లో ముందురోజు చాటుగా తెచ్చిదాచిన కాపుసారా ఉంది. ఆ ముంతడు తాగి ఆ రోజుకి ఎలాగోలాగ గడుపుకోవాలని నిశ్చయించుకొన్నాడు. దాహంతో నోరు ఆర్చుకుపోతుంటే వీరి తోచే ఏదైనా పిలుస్తూ ఇంట్లో కాలుపెట్టాడు గంగులు. మంగి పలకలేదు. ఎలప్పుడు ఏడకిపోయింది.” తనలో తనే అనుకొంటూ గదిలోకొచ్చాడు.

మంగి, బుచ్చిగాడు ఒంటిమీద తెలివిలేకుండా గదిలో పడున్నారు. పక్కనే కాపుసారా ముంత ఖాళీగా దొర్లుతుంది. ఇల్లంతా ఒకటే కంపు. కక్కు కంపు... కాపుసారా కంపు... బుచ్చిగాడి బట్టలూ, నోరు అంతా సారావాసనే. క్షణకాలం తన కళ్లని తను నమ్మలేకపోయాడు గంగులు. తను పీడకల కాని కంటున్నాడా అని గిల్లుకొని చూసుకొన్నాడు.

మంగి మత్తులో ఉండుండి ఏదో గొణుగుతుంది. మధ్యమధ్య ఎక్కిళ్ళు వస్తున్నాయి. “మంగీ” ఆవేదన గంగులు కంఠంలో గురగురమంది. మతిపోయిన వాడిలా ఆ తల్లీ, పిల్లలవైపు చూస్తూ అలా ఉండిపోయాడు. అతడి కళ్లలో అప్రయత్నంగా నీళ్లు తిరిగాయి.

ఒంటిమీద తెలివిలేని పిల్లణ్ణి ఎత్తి మంచం మీద పడుకొపెట్టాడు. తడిగుడ్డతో వాడి ముఖం తుడిచాడు. “ఒరేయ్ బుచ్చీ... బుచ్చీ...” అంటూ ఆప్యాయంగా తట్టి పిల్చాడు. బుచ్చిగాడికి తెలివిరాలేదు.

ఆ రాత్రంతా గంగులుకి కంటిమీద కునుకులేదు. తన గొంతుకలో చుక్కపడలేదన్న తలంపు కూడా రాలేదు.

రోజులాగే చీకటినే లేచి ఇంటిపనులు చక్కబెట్టింది మంగి. ఇల్లంతా శుభ్రపరచి గంగులుకి చల్లి తెచ్చి ముందు పెట్టింది. ముందు రాత్రి ఏ విశేషం జరగనట్లే తిరుగుతున్న మంగి వంక వింతగా చూశాడు గంగులు. గంగులు చూపుల్ని మంగి పసికట్టింది.

“కూడు తినమని ముందరెడితే, ఏటి నామొకం కాసి సూత్తావు. ఈ ఏల నా మొకాన బొమ్మలాడుతున్నా ఏటి? అంది విదిలింపుగా.

“అబ్బే... అబ్బే... ఏటినేదే ఏటో యోసన సేస్తున్నా - అంతే” అన్నాడు గంగులు.

ఆరోజు తరువాత రాత్రిపూట గంగులు బయటికి పోయింది లేదు. బువ్వ తిన్నాక బుచ్చిగాడితో, మంగితో ఏదో కబుర్లు కథలు చెప్తూ ఇంట్లోనే కూర్చునేవాడు. లేదంటే మంగిని, బుచ్చిగాణ్ణి సినిమాకో, బజారుకో తీసుకుపోయేవాడు. నెలనాడు జీతం అందుకొని రెండు చెడ్డీలు, రెండు జుబ్బాలు కొన్నాడు. తనకో కమీజు కొనుక్కొన్నాడు.

“ఈ ఏల బోససాచ్చిందేటి మావా... ఇన్ని బట్టలు కొన్నావు” అంది మంగి గంగుల్ని క్రేగంట చూస్తూ.

“ఇంక నెలనెలా మనకి బోససేనే” అన్నాడు గంగులు ఖుషీగా.

మరునాడు పనిలోకి పోతూ ఇన్ని పళ్లూ పువ్వులు తీసుకుపోయి అన్నపూర్ణ కాళ్ల ముందు పెట్టింది మంగి.

“ఇదేమిటే ఏమిటిదంతా” అంది అన్నపూర్ణ.

“మీ దర్మాన ఆడుపూర్తిగా మారిపోనాడమ్మా... ఈ నెల్లో ఒక్కసారి కూడా అటుపోనేదు” అంది సంతోషంగా.

“పోస్తే ఇంక నీబెంగ తీరినట్లైనా?” అంది అన్నపూర్ణ.

“ఆ ఏల మీ సాయంనేకపోతే నేనింత నాటకం ఆడగలనా ఆమ్మా! మీరిచ్చిన మాత్రరేస్తే బుచ్చిగాడు ఒకటే నిద్దరోయాడు. పాపం మావ ఆడు తాగిపడున్నాడనుకొని రేత్తిరంతా ఆడికాడనే కూకున్నాడు. ఘల్లా తెల్లారి నేచి నన్ను ఒక్కమాటన్నేదు. ఏటి జరగనట్లే ఉండిపోనాడు. కాని ఆ ఏలంతా ఏదో యోసన చేస్తూనే ఉన్నాడు. నేసెప్పనేదమ్మా... మావ చాల మంచోడని! ఆ కల్లుపాక మల్లిగాడు కూడా మానిబద్దయిన మనిసమ్మా... పుచ్చుకొంటే పదిరూపాయలుచ్చుకొన్నాడు కాని మావ చచ్చిగోపెట్టుకొన్నా ఒక్కగుక్క

పొయ్యనేదుట. నేకుంటే మన పానంతా పాడయిపోయేది గంద?" అంది మంగి ఉత్సాహంగా.

“వాడిబుద్ధి మారేవేళకి అన్నీ అలా కలిసొచ్చాయి..... అంతకన్న మరేంలేదు” అంది అన్నపూర్ణ.

“అమ్మగోరూ... ఓ నాశ్రోజులు చెలవు కావాలి” అంది మంగి నసుగుతూ.

“మళ్లా సింహాచలం మొక్కేనా?”

“అదేనమ్మా ఆడు తాగుదుమానేత్తే కొండెక్కుతానని...”

“సరే వెళ్లిరా... కాని మళ్లాకిందటి మాటులా ముఖం ముడుచుకొస్తే మాత్రం ఊరుకోను. తెలిసిందా?”

“ఇంకానా అమ్మగోరూ... అదేదో ఏలినాటి చనిట అది ఒగ్గేసిందని. ఆ పెంకుటింటి బాపనయ్య నిన్ను సెప్పిండు, కట్టాలేటి రావుట” అంది మంగి తేలిగ్గా గాలిపీలుస్తూ....

